

ചോദ്യോത്തരങ്ങൾ

115

ഉത്തരം

(എ) ശ്രദ്ധയിൽപ്പെട്ടിട്ടുണ്ട്.

(ബി) ദേശീയ മത്സ്യത്തൊഴിലാളി ക്ഷേമനിധി ഭവന നിർമ്മാണ പദ്ധതി, മാതൃകാ മത്സ്യഗ്രാമം പദ്ധതി, ഹഡ്കോയിൽനിന്നുമുള്ള ലോൺ ഉപയോഗിച്ച് വീടുകൾ നിർമ്മിക്കുന്നതിനുള്ള പദ്ധതികൾ, അറ്റകുറ്റപ്പണികൾ നടത്തി വാസയോഗ്യമാക്കുന്നതിനുള്ള പദ്ധതികൾ എന്നിവ ഫിഷറീസ് വകുപ്പ് നടപ്പിലാക്കി വരുന്നു. ടി പദ്ധതികൾ സമയബന്ധിതമായി പൂർത്തിയാക്കുന്നതാണ്.

(സി) ഭവന രഹിതരായ 7500 മത്സ്യത്തൊഴിലാളി കുടുംബങ്ങൾക്ക് ഭവനം നിർമ്മിച്ചുനൽകുന്നതിന്റെ ഭാഗമായി ഹഡ്കോയുടെ ധനസഹായത്തോടെ കേരള സംസ്ഥാന തീരദേശ വികസന കോർപ്പറേഷൻവഴി 167 കോടി രൂപയുടെ പ്രത്യേക ഭവന നിർമ്മാണ പദ്ധതി നടപ്പിലാക്കുന്നതിന് നടപടി സ്വീകരിച്ചു വരുന്നു. കൂടാതെ 2013-14-ൽ 800 ഭവന രഹിതരായ മത്സ്യത്തൊഴിലാളികൾക്ക് വീട് നിർമ്മിക്കുന്നതിന് 2 ലക്ഷം രൂപ നിരക്കിൽ 12 കോടി രൂപയുടെ ദേശീയ മത്സ്യത്തൊഴിലാളി ക്ഷേമനിധി ഭവന നിർമ്മാണ പദ്ധതി ഫിഷറീസ് വകുപ്പ് നടപ്പിലാക്കുന്നതാണ്. മാതൃകാ മത്സ്യഗ്രാമം പദ്ധതി പ്രകാരം 4973 വീടുകൾ അനുവദിച്ചിട്ടുണ്ട്. ഇതിനായി 110 കോടി രൂപ 13-ാം ധനകാര്യ കമ്മീഷനിൽ വകയിരുത്തിയിട്ടുണ്ട്.

(ഡി) ദേശീയ മത്സ്യത്തൊഴിലാളി ക്ഷേമനിധിയിൽ നിന്നുള്ള ധനസഹായത്തോടെ (50% കേന്ദ്രാവിഷ്കൃത പദ്ധതി) യാണ് ഭവന നിർമ്മാണ പദ്ധതി നടപ്പിലാക്കുന്നത്. ഈ പദ്ധതിയിൽ ഒരു വീടിന് 50,000 രൂപയാണ് കേന്ദ്ര സർക്കാർ നിശ്ചയിച്ചിരിക്കുന്നത്. ഇതിന്റെ 50% (25000 രൂപ) ആണ് കേന്ദ്ര വിഹിതമായി ലഭിക്കുന്നത്. എന്നാൽ 2012-13 സാമ്പത്തിക വർഷം മുതൽ സംസ്ഥാന ഗവൺമെന്റ് ഭവന നിർമ്മാണ ഗ്രാന്റ് 2 ലക്ഷം രൂപയായി വർദ്ധിപ്പിക്കുകയും ഇത് 100% സബ്സിഡിയായും നൽകുന്നു. 2012-13-ൽ 800 വീടുകൾ നിർമ്മിക്കുന്നതിന് കേന്ദ്ര വിഹിതമായി 2 കോടി രൂപ ലഭിക്കുന്നതിനുള്ള പ്രൊപ്പോസൽ കേന്ദ്ര സർക്കാരിന് സമർപ്പിച്ചിട്ടുണ്ട്.

ദേശീയ മത്സ്യത്തൊഴിലാളി ഭവന പദ്ധതി

93 (6132) ശ്രീ. കെ. ശിവദാസൻ നായർ :

ശ്രീ. ലൂഡി ലൂയിസ് :

ശ്രീ. എം. എ. വാഹിദ് :

ശ്രീ എ. പി. അബ്ദുള്ളക്കുട്ടി : താഴെ കാണുന്ന ചോദ്യങ്ങൾക്ക് മത്സ്യബന്ധനവും തുറമുഖവും ഏക്സൈസും വകുപ്പുമന്ത്രി സദയം മറുപടി നൽകുമോ :

(എ) ദേശീയ മത്സ്യത്തൊഴിലാളി ഭവന പദ്ധതി പ്രകാരം മത്സ്യത്തൊഴിലാളികൾക്ക് സൗജന്യ ഭവനങ്ങൾ നൽകുന്നതിന് തീരുമാനിച്ചിട്ടുണ്ടോ ; വിശദമാക്കുമോ ;

(ബി) ഇതിന്റെ ഉദ്ദേശ്യലക്ഷ്യങ്ങൾ എന്തെല്ലാമാണ് ; വിശദാംശങ്ങൾ എന്തെല്ലാം ;

(സി) പദ്ധതിക്കായി എത്ര തുക നീക്കിവെച്ചിട്ടുണ്ട് ; വിശദമാക്കുമോ ;

(ഡി) ഇതിനായി എന്തെല്ലാം നടപടികൾ എടുത്തിട്ടുണ്ട് ?

ഉത്തരം

(എ) ദേശീയ മത്സ്യത്തൊഴിലാളി ക്ഷേമനിധി, ഭവന നിർമ്മാണ പദ്ധതി പ്രകാരം സംസ്ഥാനത്തെ ഭൂമിയുള്ള മത്സ്യത്തൊഴിലാളി ഗുണഭോക്താക്കൾക്ക് ഭവന നിർമ്മാണ ധനസഹായം നൽകിവരുന്നു. വീടൊന്നിന് 2 ലക്ഷം രൂപയാണ് നൽകുന്നത്. ദേശീയ മത്സ്യത്തൊഴിലാളി ക്ഷേമനിധിയിൽനിന്നുള്ള ധനസഹായത്തോടെ (50% കേന്ദ്രാവിഷ്കൃത പദ്ധതി) യാണ് ഭവന നിർമ്മാണ പദ്ധതി നടപ്പിലാക്കുന്നത്. ഈ പദ്ധതിയിൽ ഒരു വീടിന് 50,000 രൂപയാണ് കേന്ദ്ര സർക്കാർ യൂണിറ്റ് കോസ്റ്റ് ആയി നിശ്ചയിച്ചിരിക്കുന്നത്. ഇതിന്റെ 50% തുകയായ 25,000 രൂപ കേന്ദ്ര വിഹിതമായി നൽകുന്നു. എന്നാൽ 2012-13 സാമ്പത്തിക വർഷം മുതൽ ഭവന നിർമ്മാണ ഗ്രാന്റ് 2 ലക്ഷം രൂപയായി വർദ്ധിപ്പിക്കുകയും ഇത് 100% സബ്സിഡിയായും നൽകുന്നു. ഇതുപ്രകാരം ഒരു വീടിന് സംസ്ഥാന ഗവൺമെന്റ് 1.75 ലക്ഷം രൂപയും കേന്ദ്ര സർക്കാർ 25,000 രൂപയും നൽകുന്നു.

(ബി) സംസ്ഥാനത്ത് ഭവന രഹിതരും സ്വന്തം പേരിൽ ഭൂമിയുള്ള വരുമാന മത്സ്യത്തൊഴിലാളികൾക്ക് വീട് നൽകി പാർപ്പിട പ്രശ്നം പരിഹരിക്കുക എന്നതാണ് ഈ പദ്ധതിയുടെ ഉദ്ദേശ്യലക്ഷ്യം.

(സി) നടപ്പുസാമ്പത്തിക വർഷം ദേശീയ മത്സ്യത്തൊഴിലാളി ക്ഷേമനിധി ഭവന നിർമ്മാണ പദ്ധതി പ്രകാരം 800 വീടുകൾ നിർമ്മിക്കുവാനാണ് ഉദ്ദേശിക്കുന്നത്. ഇതിനായി 12 കോടി രൂപ ബഡ്ജറ്റിൽ വകയിരുത്തിയിട്ടുണ്ട്.

(ഡി) 2012-13 സാമ്പത്തിക വർഷം 14 കോടി രൂപ ജില്ലകൾക്ക് അനുവദിച്ചു നൽകിയിരുന്നു. ഈ തുക ഉപയോഗിച്ച് ടി പദ്ധതി നടപ്പിലാക്കി വരുന്നു. 2013-14 സാമ്പത്തിക വർഷത്തിൽ 12 കോടി രൂപ ബഡ്ജറ്റിൽ വകയിരുത്തിയിട്ടുണ്ട്.

മത്സ്യത്തൊഴിലാളി ക്ഷേമനിധി ബോർഡിന്റെ ആനുകൂല്യ വിതരണം

94 (6133) ശ്രീ. ജോസഫ് വാഴക്കൽ :

ശ്രീ. അൻവർ സാദത്ത് :

ശ്രീ. ആർ. സെൽവരാജ് :

ശ്രീ. എം. പി. വിൻസെന്റ് : താഴെ കാണുന്ന ചോദ്യങ്ങൾക്ക് മത്സ്യബന്ധനവും തുറമുഖവും എക്സൈസും വകുപ്പുമന്ത്രി സദയം മറുപടി നൽകുമോ :

(എ) മത്സ്യത്തൊഴിലാളി ക്ഷേമനിധി ബോർഡിന്റെ വിവിധ പദ്ധതികളിലായി ആനുകൂല്യവിതരണത്തിന് തുടക്കം കുറിച്ചിട്ടുണ്ടോ ; വിശദമാക്കുമോ ;